

صِبْغَةُ اللّٰهِ

جناب حافظ محمد ادریس صاحب

(۲)

تاریخ میں ایسے بے شمار نمونے میرے سامنے ہیں جہاں پورے خاندان پر صبغۃ اللہ غالب نظر آتا ہے۔ پورا گھرانہ بقعہ ٹورا اور گھرانے کا ہر فرد روشنی کا مینار بن کر نمودار ہوتا ہے۔ یہاں میں ایک مثال دُور صحابہؓ سے پیش کرنا چاہتا ہوں، جو صبغۃ اللہ کی اعلیٰ عجلک دکھاتی ہے۔ حضور اکرم صلی اللہ علیہ وسلم کی مجلس میں آپ کے جان نثار بڑے فوق و شوق سے آتے تھے اور نہایت ادب و احترام سے بیٹھتے تھے۔ ہر بات کو غور و توجہ سے سنتے اور دل میں بٹھا لیتے تھے۔ کوئی اشکال پیش آتا تو سوال پوچھتے اور وضاحت ہو جاتی تو بیٹھے سر دھنتے کے بجائے سراپا عمل بن جایا کرتے تھے۔ ایک مرتبہ مجلس نبویؐ میں حضور اکرم کی زبان مبارک سے ایک آیت کریمہ سنی گئی۔ وہ آیت جو ہم روزانہ پڑھتے ہیں اور پڑھ کر گذر جاتے ہیں حضور نے آیت پڑھی:

مَنْ ذَا الَّذِي يُقْرِضُ اللَّهَ قَرْضًا حَسَنًا - (المائدہ - آیت ۱۱)

کون ہے جو اللہ کو قرضِ حسنہ دے تاکہ اللہ اسے کئی گنا پڑھا کر واپس دے۔ مجلس میں حضور کے قریب بیٹھے ہوئے ایک نوجوان صحابی نے آیت سن کر ایک سوال پوچھا "یا رسول اللہ! کیا اللہ ہم سے قرض مانگتا ہے؟ سوال بڑا معصومانہ مگر موقع محل کے عین مطابق تھا۔ آخر اللہ کو قرض مانگنے کی کیا ضرورت ہے۔ وہ غنی ہے اور اس کے خزانوں میں کسی چیز کی کمی نہیں۔ وہ بے بس و بے کس بندوں سے قرض کیوں کر مانگتا ہے؟ اس سوال

کے جواب میں رسالت مآب صلی اللہ علیہ وسلم نے ارشاد فرمایا: "اے ابوالدرداء، یہ ابودرداء مدینہ کے انصاری صحابی تھے۔ کھیتی باڑی اور باغبانی ذریعہ معاش تھا۔ نوجوان تھے اور نوجوانی میں عموماً لوگ معیار زندگی کو بلند کرنے کی فکر میں مشغول رہتے ہیں۔ مگر یہ نوجوان تو صبغۃ اللہ میں رنگا ہوا تھا۔ وہ اللہ کی رضا کا طلب گار اور جنت کا خریدار تھا۔ نوجوان ابودرداء نے عرض کیا: "یا رسول اللہ! اپنا دست مبارک تو بڑھائیے۔ جب آپ نے اپنا ہاتھ آگے بڑھایا تو انہوں نے دست رسالت مآب میں اپنا ہاتھ دے کر کہا: میرے آقا! آپ گواہ رہیں کہ میں نے اپنا باغ اللہ کو قرض دے دیا ہے۔"

یہ باغ کوئی معمولی باغ نہ تھا۔ اس میں کھجور کے پھل دینے والے چھ سو درخت تھے۔ ٹھنڈے میٹھے پانی کا کنواں تھا۔ باغ کے گرد فصیل بنی ہوئی تھی اور اسی باغ کے اندر ان کا چھوٹا سا مکان تھا، جہاں ان کی بیوی اور ان کا بچہ درداء تھا۔ یہ نوجوان اپنی بھرپور جوانی کے ساتھ صبغۃ اللہ میں رنگا ہوا تھا۔ وہ جانتا تھا کہ اللہ کے ساتھ ایمان کی صورت میں اس نے ایک سودا کر رکھا ہے۔ جان اور مال اُس نے بیچ دیئے ہیں اور بدلے میں اُس کے مالک نے اس سے جنت کا وعدہ کیا ہے۔ اس خوش قسمت نوجوان کے بڑے بلند نصیب تھے کہ صبغۃ اللہ اس کی ذات تک محدود نہ تھا، بلکہ اس کے پورے گھرانے کو اُس نے مالا مال کر رکھا تھا۔ ایمان کی بلندیوں سے کوئی مومن ایسا انقلابی اور قابلِ داد قبیلہ کر سکتا ہے، مگر اس پر عمل کرنے میں دقتیں پیش آنے لگتی ہیں۔ بیوی بچے پاؤں کی زنجیر بن جاتے ہیں۔ عزیز واقارب راستے کا روڑا بن جاتے ہیں۔ اس کے باوجود بندہ مومن وہ کچھ کر گزرتا ہے جس کا اُس نے عہد کیا ہوتا ہے، مگر یہ وہی شخص جانتا ہے کہ کس قدر مشکل سے یہ مرحلہ اُسے سر کرنا پڑتا ہے۔ پھر کبھی کبھار تو قدم ڈگمگا بھی جاتے ہیں اور حالات انسان کو مجبور کر دالتے ہیں۔ انسان اس بات پر گڑھتا رہتا ہے کہ اُسے جن لوگوں کا راعی بنایا گیا ہے وہ کیوں اس رنگ کو نہیں اپناتے جو سب سے پیارا، سب سے اچھا، سب سے زیادہ نفع بخش اور خالص رنگ ہے۔ اب آئیے ذرا ایک نظر اس خوش قسمت گھرانے کے افراد کو دیکھ لیں جو سب صبغۃ اللہ

سے سرشار تھے۔ ابو دحداح حضور اکرم کی مجلس سے جو عہد کر کے اٹھے تھے، اب اس کی اطلاع اپنی اہلیہ کو دینے کے لیے اپنے باغ کی طرف چلے۔ آئے ہم بھی محتوڑی دیر کے لیے اس باغ کے دروازے پر پہنچ جائیں اور وہ ایمان پرور مکالمہ سن لیں جو تباہیخ کے سینے میں آج بھی جگمگ کر رہا ہے۔ ابو دحداح اب دروازے پر آ پہنچے ہیں۔ دروازے پر ان کے قدم رگ گئے ہیں۔ وہیں کھڑے کھڑے آواز دیتے ہیں۔

”اے دحداح کی ماں،“ ادھر سے جواب آتا ہے ”لیک یا ابا دحداح“

فرماتے ہیں ”اپنے بچے کو اٹھا لو اور اس باغ میں سے نکل آؤ۔ میں نے یہ باغ

اللہ کو قرض سے دیا ہے۔“ اپنے بچے کو اٹھا رہی ہیں اور وہیں سے کہہ رہی ہیں

”دحداح کے ابو تمہیں مبارک ہو، خدا کی قسم! تم نے جو سودا کیا ہے، اس میں

کوئی خسارہ نہیں ہے۔“ (ابن کثیر سورہ الحدید بحوالہ ابن ابی حاتم بروایت ابن مسعود)

سبحان اللہ! کیا شان ہے صبغة اللہ کی! مال کی قربانی کی باتیں تو بہت لوگ کرتے ہیں۔

اس بارے میں آیات قرآنی اور احادیث مقدسہ کا مطالعہ بھی بہت کیا جاتا ہے، مگر صبغة اللہ

کا امتحان تو مطالعے اور حوالہ جات کا مرحوم نہیں ہوتا۔ یہ امتحان تو اس وقت ہوتا ہے

جب اللہ کی طلب پر مال پیش کر دیا جائے۔ اور اس سودے کو خسارے کا سودا نہ سمجھا

جائے۔ امتحان کی گھڑی میں پینہ چل جاتا ہے کہ اصلی رنگ کس نے اپنا یا ہے اور نقلی رنگ

کس کے حقے میں آیا ہے۔

ہمارے پاس یہ کسوٹیاں ہیں جو کھرا اور کھوٹا بالکل واضح کر دیتی ہیں۔ چہیں ان کسوٹیوں پر

اپنے آپ کو پرکھ کر اپنا جائزہ لینے رہنا چاہیے۔

دنیا میں بڑے بڑے بھر پورے رنگ نظر آتے ہیں۔ یہ اہل دنیا کو خیرہ کر دیتے ہیں۔ لوگ

انہیں دیکھ کر پکار اٹھتے ہیں کہ صاحب رنگ بڑا خوش نصیب ہے۔ یہ ہوس پرستوں کی کوتاہ بینی

ہوتی ہے۔ درحقیقت نہ وہ خوش نصیب ہے، نہ اس کا رنگ کسی کام کا۔ یہ سب جھوٹ

اور تصنع ہوتا ہے۔ آج موجود ہے، کل غنقا! فرعونی رنگ، قارونی رنگ، جاہلی رنگ، مادہ

پرستانہ رنگ، غرض جھوٹے رنگوں کی یہ سب ریزہ کاری اور سحرانگہ ریزی محض سراب اور دھوکہ

ہے۔ ان جھوٹے رنگوں میں رنگے جانے والے بھی اپنے بارے میں غلط فہمی کا شکار ہو جاتے ہیں اور انہیں دیکھنے والے بھی۔ ان رنگوں کی ترجمانی قرآن مجید کے الفاظ میں یوں کی گئی ہے۔

” ایک روز فرعون نے اپنی قوم کے درمیان پکار کر کہا۔ لوگو، کیا مصر کی بادشاہی میری نہیں ہے۔ اور یہ نہریں میرے نیچے نہیں بہ رہی ہیں، کیا تم لوگوں کو نظر نہیں آتا؟ میں بہترین ہوں یا یہ شخص جو بے وقعت و حقیر ہے اور اپنی بات بھی کھول کر بیان نہیں کر سکتا؟ کیوں نہ اس پر سونے کے کنگن اتارے گئے؟ یا فرشتوں کا ایک دستہ اُس کی اردلی میں نہ آیا؟“ اس نے اپنی قوم کو ہلکا سمجھا اور انہوں نے اس کی اطاعت کی، درحقیقت وہ تھے ہی فاسق لوگ۔ آخر کار حیب انہوں نے ہمیں غضبناک کر دیا تو ہم نے ان سے انتقام لیا۔ اور ان کو اکٹھا غرق کر دیا اور بعد والوں کے لیے پیش رو اور نمونہ عبرت بنا کر رکھ دیا۔“

(سورہ زخرف - آیات ۵۱ تا ۵۶)

یہ تو شہنشاہیت کے رنگ میں رنگے ہوئے ایک فسوں زدہ حکمران کی خود ستائی و نمود کا نمونہ ہے۔ ایک اور نمونہ دیکھیے، جسے دیکھنے والوں نے اپنی کم عقلی کی وجہ سے قابلِ رشک گردانا۔

” ایک روز وہ (قارون) اپنی قوم کے سامنے پورے مٹھاٹھ میں نکلا۔ جو لوگ حیاتِ دنیا کے طالب تھے وہ اُسے دیکھ کر کہنے لگے۔ ”کاش ہمیں بھی وہی کچھ ملتا جو قارون کو دیا گیا ہے۔ یہ تو بڑے نصیبے والا ہے۔“ مگر جو لوگ علم رکھنے والے تھے وہ کہنے لگے۔ ”افسوس نہ ہمارے حال پر، اللہ کا ثواب بہتر ہے اس شخص کے لیے جو ایمان لایا اور نیک عمل کیے اور یہ دولت نہیں ملتی مگر صبر کرنے والوں کو۔“

آخر کار ہم نے اُسے اور اس کے گھر کو زمین میں دھنسا دیا۔ پھر کوئی اس کے حامیوں کا گروہ نہ تھا۔ جو اللہ کے مقابلے میں اس کی مدد کو آتا۔ اور نہ وہ خود اپنی مدد آپ کر سکا۔ اب وہی لوگ جو کل اُس کی منزلت کی تمنا کر رہے تھے

کہنے لگے۔ "افسوس ہم مجبور گئے تھے کہ اللہ اپنے بندوں میں سے جس کا رزق چاہتا ہے کشادہ کرتا ہے اور جسے چاہتا ہے نپاٹتا دیتا ہے۔ اگر اللہ نے ہم پر احسان نہ کیا ہوتا تو ہمیں بھی زمین میں دھنسا دیتا۔"

(سورہ القصص - آیات ۷۹ تا ۸۲)

یہ جھوٹے مگر شوخ رنگ ہر دور میں موجود رہے ہیں۔ آج بھی فرعونی رنگ اور قارونی رنگ دنیا میں دیکھا جاسکتا ہے۔ یہ دنیا تو رنگوں کی آماج گاہ ہے۔ سرمایہ داری کا رنگ، عسکری قوت کا رنگ، شہزادگی کا رنگ اور نہ جانے کون کون سے رنگ! آپس میں یہ سب رنگ مختلف بھی ہوں تو ان رنگوں میں رنگے ہوئے عناصر کی فکر اور ذہنیت ایک جیسی ہوتی ہے۔ اور ان کا انجام بھی کم و بیش یکساں ہی ہوتا ہے۔ انجام کو دیکھ کر یہ رنگ کا فور ہو جاتا ہے اور رشک کرنے والے یہ حالت دیکھ کر سر پیٹ لیتے ہیں کہ وہ کس دھوکے کا شکار ہو گئے تھے یہ رنگ رنگیے، شوخ مہر کیلے لوگ تاریخ کی گیلریوں میں جگہ جگہ نشانِ عبرت بنے بیسی اور صاقت کا منہ بولتا ثبوت ہیں۔ جس طرح یہ عناصر ماضی میں اپنے انجام کو پہنچے تھے۔ آج بھی اس سے دوچار ہوتے رہتے ہیں۔

صبغة اللہ کے کمالات بے شمار اور اس کی عظمت بے حد و بے انتہا ہوتی ہے۔ یہ رنگ تختِ شاہی پر بھی ہر دوسرے رنگ کی آمیزش سے پاک رہتا ہے اور تختہ دار پر بھی کبھی پھیکا نہیں پڑتا۔ اسے تاریخ نے بار بار آزمایا۔ تلوار کی تیز دھار پر اس کا امتحان لیا۔ اقتدار کے ایوانوں میں لے جا کر اسے آزمایا، خوشی کے لمحات میں اسے پرکھا اور غم کی گھڑیوں میں اسے جانچا، رضا کی انتہائی گہرائیوں میں اسے ناپا اور غصے کی بلند ترین چوٹی پر اسے تولی۔ ہر مرتبہ اسے اصلی اور کھرا پایا۔

ایک مثال تاریخ کے صفحات سے اور دیکھ لی جائے۔ صبغة اللہ کس طرح انسان کی کا یا پلٹ دیتا ہے۔ ایک شہزادہ نیک دل و نیک نہاد، پاکیزہ صفت، پاک باز، مگر رنگ بہر حال شہزادگی کا اپنائے ہوئے تھا۔ ایک پاکیزہ ترین خطے کا گورنر بنا دیا گیا۔ اس شہزادے میں عام شہزادوں جیسا کوئی عیب تو نہ تھا۔ مگر اس نے رنگِ شہزادگی سے

دست کش ہونے کا ابھی فیصلہ نہ کیا تھا۔ وہ اپنے غلام کو حکم دیتا ہے کہ اس کے لیے بازار سے ایک جوڑا کپڑوں کا خرید لائے۔

غلام شہزادے کی نفاست و جمال پسندی سے واقف تھا۔ شہر کا ہر بازار اور بازار کی ہر دکان اُس نے چھان ماری۔ بالآخر ایک پارچہ اُس نے پسند کیا اور ایک جوڑا ۱۲۰۰ روپے میں خرید لیا۔ اس سے زیادہ قیمتی، ملائم اور اچھا کپڑا اس شہر میں کسی کے پاس نہ تھا۔ کپڑا شہزادے کی خدمت میں پیش کیا گیا۔ خوش ذوق شہزادے نے ایک نظر کپڑے کو دیکھا، پھر لہختے لہختے اُسے ٹٹولا اور کہا۔ ”کتنا کھڑا کپڑا لائے ہو؟ اس سے بہتر کپڑا بازار میں نہیں تھا“

وقت گذرتا رہا۔ آخر ایک دن اُس شہزادے کو تخت و تاج سنبھالنے کا مرتبہ وہ سنایا گیا۔ اُس وقت تک اُس کا رنگ شہزادگی اُتر چکا تھا۔ اب وہ صبغۃ اللہ کے رنگ میں رنگ چکا تھا۔ اُس نے بظاہر یہ خوش آئند خبر سنی تو سکتے میں آ گیا۔ اُس نے آنکھیں جھپکالیں۔ پھر سر اُپر اٹھایا اور فکر میں ڈوبی ہوئی آواز میں کہا۔ ”لوگو! مجھ پر خلافت کا بار میری مرضی کے بغیر ڈال دیا گیا ہے اور عام مسلمانوں سے بھی مشورہ نہیں لیا گیا۔ میری بیعت کا جو قلابہ تمہاری گردن میں ہے اُس کو میں خود نکال لیتا ہوں۔ تم جیسے چاہو اپنا خلیفہ مقرر کر لو۔“ مگر تمام لوگوں نے یک زبان ہو کر کہا کہ وہ آپ کی خلافت پر راضی ہیں۔

اُس نے صبغۃ اللہ کا ایسا نمونہ پیش کیا کہ ملوکیت سرپیٹ کر رہ گئی۔ وہ اپنا رنگ روپ کھو بیٹھی، تملاتی رہی اور غراتی رہی، مگر صبغۃ اللہ میں رنگے ہوئے اس عظیم انسان نے اُس کی ایک نہ سنی۔ اُس نے خلافت راشدہ کی تجدید کی اور پہلی صدی کا مجدد کہلایا۔ تاریخ اُسے آج بھی آدب سے جھجک کر سلام کرتی ہے۔ وہ اسلامی تاریخ کے ماتھے کا جھومر ہے اسے لوگ اسلام کے خلیفہ راشد عمر بن عبدالعزیز کے نام سے جانتے ہیں۔ اُس کی نظروں میں شہزادگی و شہنشاہیت کے رنگ بے وقعت و بے حیثیت بن کر رہ گئے تھے۔ اُس نے خوب سمجھ سوچ کر صبغۃ اللہ کا رنگ اپنا یا تھا۔

آج پھر اُس نے اپنے غلام کو بلایا۔ اُس کے جسم کا لباس بوسیدہ ہو چکا تھا۔ اُسے ایک نئے جوڑے کی ضرورت تھی۔ غلام سے کہا کہ کپڑا خرید لاٹے۔ غلام بازار میں گیا۔ پہلے ہی پارچہ فروش کے پاس اُس نے ایک کپڑا دیکھا، اُسے پسند آ گیا اور دو درہم فی گز کپڑا خرید لیا۔ غلام نے کپڑا آقا کی خدمت میں پیش کیا۔ آقائے کپڑے کو ہاتھ میں لیا اور خوشی سے کہا: ”بڑا نفیس اور نہایت ملائم کپڑا ہے۔“

تختِ شاہی پر صبغۃ اللہ عجیب رنگ اور بہار دکھاتا ہے۔ صبغۃ اللہ میں رنگا ہوا یہ حکمران ایک رات نماز کے بعد اپنے گھر آتا ہے۔ اپنی بچیوں کے کمرے میں جا کر ان کا حال احوال پوچھتا ہے۔ اُسے اپنی بچیوں سے بے پناہ پیار ہے۔ اور اس کی بچیاں بھی اس سے بے تحاشا محبت کرتی ہیں۔ بچیاں اپنے باپ کے سوالوں کا جواب دیتے وقت منہ پر اپنے دوپٹے کا پلو ڈالے ہوئے ہیں۔ باپ نے وجہ پوچھی تو بچیوں نے کہا: ”ابا جان! آج گھر میں روکھی روٹی اور پیاز کے سوا کھانے کو کچھ نہ تھا۔ ہم نے پیاز کے ساتھ روٹی کھائی ہے جس کی وجہ سے منہ سے بو آ رہی ہے۔ اس لیے ہم نے منہ کو ڈھانپ رکھا ہے۔“ باپ کا دل مہر آیا۔ اپنی بچیوں کو سینے سے لگا لیا۔ باپ بھی رویا اور بیٹیاں بھی سسکیاں لینے لگیں۔ پھر باپ نے کہا ”میری بچیو! اگر تمہارا باپ چاہتا تو ساری دنیا کی دولت تمہارے قدموں میں لاکر ڈھیر کر دیتا مگر اس صورت میں تم اور تمہارا باپ دوزخ کا ایندھن بن جاتے۔ تمہارے باپ نے فیصلہ کیا کہ دنیا کی غرضی زندگی روکھی سوکھی کھا کر گزار لی جائے اور دوزخ کی آگ سے اپنے آپ کو بچا لیا جائے۔“

اب نہ بچیوں کو کوئی شکوہ تھا نہ باپ کو کوئی غم۔ ہمیں بھی سوچنا چاہیے کہ کہیں ایسا تو نہیں کہ ہم نے دعویٰ تو صبغۃ اللہ کا کر رکھا ہے اور رنگ کوئی دوسرا اپنا رکھا ہے۔ جماعتِ اسلامی کی دعوت سوائے اس کے کچھ نہیں کہ صبغۃ اللہ کو زندگی کے ہر میدان میں اپنا لیا جائے۔ انفرادی زندگی ہو یا اجتماعی، معاشرت ہو یا معیشت، تعلیم ہو یا تجارت، سیاست ہو یا عدالت، شادی ہو یا غم ہر حال میں صبغۃ اللہ کا اہتمام۔ یہی جماعت کی دعوت ہے۔ اور یہی اس کا نصب العین۔ ہمارے اہل و عیال پر اس رنگ کا کتنا اثر ہے ہم میں سے

ہر ایک کو سوچنا چاہیے۔ ہم خود اس رنگ میں رنگ جائیں گے جیسی تو ہمارے گھر والوں پر بھی اس کا اثر ہوگا۔ ہمیں اپنے سینے پر لامحہ رکھ کر اپنے دل سے پوچھنا چاہیے کہ اگر ہماری روزی تنگ کر دی جائے تو کیا ہمارے بیوی بچے حلال کی روکھی سوکھی کھانے پر قانع ہو جائیں گے؟ اگر کبھی اللہ کی راہ میں قرضِ حسنہ دینے کا مرحلہ آجائے تو ہم اس میں سُخرو ہو سکیں گے؟ اگر کبھی ابتلاء و امتحان کی منزل آ پہنچے تو ہمارا صبغۃ اللہ کا رنگ قائم رہ جائے گا؟

دورِ قدیم کی مثالیں میں نے آپ کے سامنے پیش کیں۔ میں نے آنکھوں کو اشک بار ہوتے دیکھا۔ خدا کرے کہ یہ باتیں دل میں اتر کر دیر پا اور اثر انگیز ثابت ہو سکیں۔ میں اپنی گذارشات کو دورِ جدید کی چند مثالوں پر ختم کرتا ہوں۔

صبغۃ اللہ میں رنگے ہوئے سید حسن البینا شہید کا جنازہ اٹھا تو اُس کا منقر و انداز تھا۔ تاریخِ انسانی کا یہ جنازہ اپنی نوعیت کا میرے علم کی حد تک واحد جنازہ ہے شہید کے جنازے میں لوگوں کو شامل ہونے سے روک دیا گیا تھا۔ افرادِ خانہ نے جنازے کو کندھا دیا تو منظر بڑا دردناک تھا۔ گھر میں مرد نہیں تھے تو عورتوں کو جنازہ اٹھانا پڑا۔ بوڑھا نابینا باپ جس کی عمر نوے سال کے قریب ہے، اپنے جوان سال شہید بیٹے کے جنازے کو کندھا دیتا ہے۔ شہید کی بیوہ، بہن اور بیٹی نے دیگر پائے اٹھا رکھے ہیں۔

آج صبغۃ اللہ کا امتحان ہے اور واقعہً سخت ترین امتحان ہے۔ شہید کی ۱۸ سالہ بیٹی صبغۃ اللہ کی جھلک پیش کرتی ہے۔ اگر وہ اپنے عظیم باپ کی طرح صبغۃ اللہ میں رنگی ہوئی ہوتی تو بے ہوش ہو کر گر پڑتی۔ اس نے بلند آواز سے اپنے باپ کو مخاطب کر کے اہل دنیا کو پیغام دیا۔ "ابا جان! آپ کے جنازے کے ساتھ لوگوں کا ہجوم نہیں۔ زمین والوں کو روک دیا گیا ہے، مگر آسمان والوں کو کون روک سکتا ہے؟ میں دیکھ رہی ہوں کہ شہداء کی روضوں کا قافلہ آپ کے جنازے کے ساتھ چل رہا ہے..... میں آپ سے عہد کرتی ہوں کہ پرچمِ حق کو کبھی سرنگوں نہ ہونے دوں گی۔"

صبغۃ اللہ میں رنگی ہوئی یہ سچی امتحان گاہ میں کامیاب ہو گئی ہے۔ رنگ نہ پھیکا پڑا

ہے، نہ بدلا ہے۔

اور وہ منظر تو آپ میں سے کئی لوگوں نے دیکھا ہوگا۔ میں نے بھی اسے دیکھا تھا اور وہ منظر آج بھی میری نظروں کے سامنے ہے۔ سید مودودی، میرے اور آپ کے مرشد خطاب کے لیے سٹیج پر کھڑے ہیں۔ چند فقرے ہی بول پائے ہیں کہ تڑ تڑ گو لیاں چلنے کی آواز آتی ہے دیکھتے ہی دیکھتے ایک قیمتی انسان خاک و خون میں لوٹ جاتا ہے۔ گولیوں کا مرنج صبغۃ اللہ میں رنگے ہوئے امیر جماعت کی طرف ہے۔ کہنے والوں نے گھبراہٹ کے عالم میں کہا: مولانا بیٹھ جائیے۔ مگر مولانا نے اطمینان اور سکون سے جواب دیا۔ ”اگر میں بیٹھ گیا تو پھر کھڑا کون رہے گا“

صبغۃ اللہ کا آج پھر امتحان لیا گیا ہے۔ ہزاروں انسانوں نے اپنی آنکھوں سے دیکھا، دوست اور دشمن سب پکار اٹھے کہ بی رنگ اصلی رنگ ہے۔

میرے بھائی اور بہنو! مثالیں آپ کے سامنے ہیں۔ ایمان افروز مثالوں سے تاریخ بھری پڑی ہے۔ تاریخ کے لاتنا ہی سٹیجے میں سے چند مچھول چن کر میں نے ایک گلہ ستہ آپ کی خدمت میں پیش کیا ہے۔ آئیے اس بات کا عہد کریں کہ اس گلہ ستے کو دیکھتے ہوئے اپنا جائزہ لیتے رہیں گے۔ اور صبغۃ اللہ کے ابدی رنگ میں اپنے آپ کو رنگنے کی سنجیدہ کوشش کریں گے۔ اللہ تعالیٰ ہم سب کو یہ توفیق عطا فرمائے۔ آمین۔

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِينَ